



## NSD NEWS UNIT AKASHVANI :: GUWAHATI

0000000000

**Date :** 16-04-2024

**Time :** 19-10 Hrs

### Assamese Evening Bulletin

.....

- ১। বিজেপিৰ জ্যেষ্ঠ নেতা তথা প্রধানমন্ত্রী নৰেন্দ্ৰ মোদীয়ে কৈছে যে, তেওঁৰ চৰকাৰে জনজাতীয় গৌৰৱ দিৱস পালন কৰাৰ লগতে পশ্চিমবংগত জনজাতীয় লোকৰ বাবে ৮ খন নতুন স্কুল নিৰ্মাণ কৰিছে।
- ২। প্রধানমন্ত্রীয়ে অসমৰ বৰপেটা আৰু দৰং-ওদালগুৰি লোকসভা সমষ্টিৰ প্ৰাৰ্থী দুগৰাকীৰ হৈ নলবাৰীত নিৰ্বাচনী প্ৰচাৰত অংশ লোৱাৰ উদ্দেশ্যে আজি গুৱাহাটীত উপস্থিত হৈছে।
- ৩। প্রধানমন্ত্রী নৰেন্দ্ৰ মোদীয়ে কেন্দ্ৰীয় লোকসেৱা আয়োগৰ ২০২৩ বৰ্ষৰ অসামৰিক সেৱাৰ পৰীক্ষাত সফলতাৰে উত্তীৰ্ণ হোৱা সকলোলৈ শুভেচ্ছা জ্ঞাপন কৰিছে। **আ/ৰু**
- ৪। আই পি এল ক্ৰিকেট প্ৰতিযোগিতাৰ আজি কিছুসময়ৰ পাছত কলকাতাৰ ইডেন গাৰ্ডেনছত হবলগীয়া এখন খেলত কলকাতা নাইট ৰাইডাৰ্ছ, ৰাজস্থান ৰয়েলছৰ মুখামুখি হ'ব।

০০০

বিজেপিৰ জ্যেষ্ঠ নেতা তথা প্রধানমন্ত্রী নৰেন্দ্ৰ মোদীয়ে কৈছে যে, তেওঁৰ চৰকাৰে পশ্চিমবংগত জনজাতীয় লোকৰ বাবে ৮ খন নতুন স্কুল নিৰ্মাণ কৰিছে। প্রধানমন্ত্রীয়ে লগতে তেওঁৰ চৰকাৰে জনজাতীয় গৌৰৱ দিৱস পালন কৰাৰ কথাও উল্লেখ কৰে। দেশৰ ৰাষ্ট্ৰপতি বৰ্তমান এগৰাকী আদিৱাসী মহিলা বুলি উল্লেখ কৰি শ্ৰীমোদীয়ে দলিত আৰু জনজাতীয় মহিলাসকলৰ ওপৰত শাসনত থকা তৃণমূলক কংগ্ৰেছ চৰকাৰে শোষণ কৰা বুলি অভিযোগ কৰে। পশ্চিমবংগৰ বালুৰঘাট লোকসভা সমষ্টিত বিজয় সংকল্প যাত্ৰাৰ এখন বৈঠকত ভাষণ দি শ্ৰীমোদীয়ে আজি এইদৰে কয়। সমষ্টিটোৰ বিজেপি প্ৰাৰ্থীগৰাকীৰ সমৰ্থনত এখন জনসভা সম্বোধন কৰি তেওঁ বিজেপি পুনৰবাৰ শাসনলৈ আহিলে অধিক সৌৰ পেনেল স্থাপন কৰা হ'ব আৰু বিদ্যুৎ মাছুল শূন্যত পৰিণত হ'ব বুলি আশ্বাস দিয়ে। তদুপৰি ৩ কোটি নতুন গৃহও নিৰ্মাণ কৰা হ'ব বুলি প্রধানমন্ত্রীয়ে আশ্বাস দিয়ে। তেওঁ কয় যে, বিজেপি চৰকাৰে মৰাপাটৰ খেতিয়কসকলক উৎসাহিত কৰি আহিছে আৰু মৰাপাট মিল তথা ইয়াৰ সৈতে জড়িত কাৰিকৰসকলৰ বাবে বহু সিদ্ধান্ত গ্ৰহণ কৰিছে। প্রধানমন্ত্রী বিশ্বকৰ্মা আঁচনিৰে ১৮ বিধ পৰম্পৰাগত কামৰ শিল্পৰ সমৰ্থনৰ ক্ষেত্ৰত ব্যৱস্থা গ্ৰহণ কৰিছে বুলি উল্লেখ কৰি বিজেপিৰ জ্যেষ্ঠ নেতাগৰাকীয়ে লগতে কয় যে, ইয়াৰ বাবে চৰকাৰে ১৩ হাজাৰ কোটি টকা ব্যয় কৰিছে। শ্ৰীমোদীয়ে আজি ৰাজ্যখনৰ ৰায়গঞ্জ সংসদীয় সমষ্টিৰ আন এখন প্ৰচাৰ সভাতো অংশগ্ৰহণ কৰিব।

লোকসভা নিৰ্বাচনৰ দিন চমু চাপি অহাৰ লগে লগে দেশৰ বাকী অংশৰ লগতে অসমতো বিভিন্ন ৰাজনৈতিক দলসমূহৰ প্ৰচাৰ তুংগত উঠিছে। বিজেপিৰ জ্যেষ্ঠ নেতা তথা প্ৰধানমন্ত্ৰী নৰেন্দ্ৰ মোদী নিৰ্বাচনী প্ৰচাৰ চলোৱাৰ লক্ষ্যৰে আজি গুৱাহাটীত উপস্থিত হৈছে। বৰঝাৰ বিমান বন্দৰৰ পৰা কইনাধৰালৈ যাত্ৰা কৰাৰ সময়ত প্ৰধানমন্ত্ৰীগৰাকীক দলীয় নেতা-কৰ্মীসকলৰ লগতে ৰাইজে আদৰণি জনাব। শ্ৰী মোদীৰ এই কাৰ্যসূচীৰ প্ৰতি লক্ষ্য ৰাখি গুৱাহাটী মহানগৰীত নিৰাপত্তা ব্যৱস্থা কটকটীয়া কৰি তোলা হৈছে। প্ৰধানমন্ত্ৰীৰ আগমনৰ প্ৰতি লক্ষ্য ৰাখি মহানগৰীৰ কেইবাটাও পথত বাণিজ্যিক যান-বাহন চলাচলত নিষেধাজ্ঞা জাৰি কৰা হৈছে। সেই অনুসৰি আজি নিশা ১০ বজালৈকে ১৭ নম্বৰ ৰাষ্ট্ৰীয় ঘাইপথৰ লগতে ডি জি ৰোড, এম জি ৰোড, বি বৰুৱা ৰোড, জি এন বি ৰোড আৰু ডি ছে ৰোডত বাণিজ্যিক সামগ্ৰী কঢ়িওৱা বাহন চলাচলৰ ক্ষেত্ৰত নিষেধাজ্ঞা আৰোপ কৰা হৈছে। আনহাতে, ডি জি ৰোড, এম জি ৰোড, বি বৰুৱা ৰোড, জি এন বি ৰোড আৰু জি এছ ৰোডত মন্থৰ গতিৰ যান-বাহন চলাচলত বাধা আৰোপ কৰা হৈছে।

প্ৰধানমন্ত্ৰীয়ে কাইলৈ বৰপেটা আৰু দৰং-ওদালগুৰি লোকসভা সমষ্টিৰ প্ৰাৰ্থী দুগৰাকীৰ হৈ নলবাৰীত নিৰ্বাচনী প্ৰচাৰত অংশ ল'ব। এই কাৰ্যসূচীক কেন্দ্ৰ কৰি নলবাৰী জিলাত ব্যাপক প্ৰস্তুতি অব্যাহত আছে।

ইপিনে, বিজেপিৰ ৰাষ্ট্ৰীয় সভাপতি জে পি নাড্ডাই অহা ১৮ এপ্ৰিলত কোকৰাঝাৰত নিৰ্বাচনী প্ৰচাৰত অংশ লোৱাৰ কথা আছে। তেওঁ বিজেপি মিত্ৰজোঁটৰ ইউ পি পি এলৰ প্ৰাৰ্থী জয়ন্ত বসুমতাৰীৰ হৈ প্ৰচাৰত ভাগ ল'ব।

মুখ্যমন্ত্ৰী ড° হিমন্ত বিশ্ব শৰ্মাই আজি যোৰহাট লোকসভা সমষ্টিৰ বিজেপি মিত্ৰজোঁটৰ প্ৰাৰ্থী তপন কুমাৰ গগৈৰ হৈ মাজুলীৰ জেংৰাইমুখৰ এখন নিৰ্বাচনী সভাত অংশগ্ৰহণ কৰে।

আনহাতে, কংগ্ৰেছ নেত্ৰী প্ৰিয়ংকা গান্ধীয়ে আজি যোৰহাটৰ তিতাবৰত উপস্থিত হৈ এখন নিৰ্বাচনী সভাত অংশগ্ৰহণ কৰে। তেওঁ যোৰহাট সমষ্টিৰ বিৰোধী মিত্ৰজোঁটৰ প্ৰাৰ্থী গৌৰৱ গগৈৰ হৈ তিতাবৰৰ পৰা যোৰহাটলৈ এটা ৰোড স্বত অংশগ্ৰহণ কৰি প্ৰচাৰ চলায়।

ইপিনে, গুৱাহাটী লোকসভা সমষ্টিৰ ভাৰতীয় জাতীয় কংগ্ৰেছ দলৰ মনোনীত তথা বিৰোধী ঐক্যমঞ্চৰ সমৰ্থিত প্ৰাৰ্থী মীৰা বৰঠাকুৰে আজি তৃতীয় পৰ্যায়ৰ লোকসভা নিৰ্বাচনৰ বাবে কামৰূপ মহানগৰ জিলা আয়ুক্ত কাৰ্যালয়ত মনোনয়ন পত্ৰ দাখিল কৰে। মনোনয়ন পত্ৰ দাখিল কৰাৰ সময়ত প্ৰাৰ্থীগৰাকীৰ সৈতে কংগ্ৰেছ নেত্ৰী অলকা লাম্বা উপস্থিত থাকে।

কোকৰাঝাৰ লোকসভা সমষ্টিৰ তৃতীয় পৰ্যায়ৰ নিৰ্বাচনৰ বাবে আজি ৩ গৰাকী প্ৰাৰ্থীয়ে মনোনয়ন দাখিল কৰে। ভোটাৰ্ছ পাৰ্টি ইণ্টাৰনেচনেল দলৰ ললিত পেণ্ডুকে ধৰি দুগৰাকী নিৰ্দলীয় প্ৰাৰ্থী ক্ৰমে বঞ্জন কুমাৰ ব্ৰহ্ম আৰু পৃথিৱাজ নাৰায়ণ দেৱ মেছে মনোনয়ন দাখিল কৰে। তৃতীয় পৰ্যায়ৰ বাবে ১৯ এপ্ৰিল মনোনয়ন পত্ৰ দাখিলৰ অন্তিম দিন। আনহাতে, ২২ এপ্ৰিল হৈছে মনোনয়ন প্ৰত্যাহাৰৰ শেষ দিন। এই পৰ্যায়ত গুৱাহাটী, বৰপেটা, ধুবুৰী আৰু কোকৰাঝাৰত ৭ মে'ত নিৰ্বাচন অনুষ্ঠিত হ'ব।

প্ৰধানমন্ত্ৰী নৰেন্দ্ৰ মোদীয়ে কেন্দ্ৰীয় লোকসেৱা আয়োগৰ ২০২৩ বৰ্ষৰ অসামৰিক সেৱাৰ পৰীক্ষাত সফলতাৰে উত্তীৰ্ণ হোৱা সকলোলৈ শুভেচ্ছা জ্ঞাপন কৰিছে। সামাজিক মাধ্যমৰ এটা পোষ্টত প্ৰধানমন্ত্ৰীয়ে কয় যে, কঠোৰ পৰিশ্ৰম, অধ্যৱসায় আৰু একগ্ৰতাৰ ফলাফল তেওঁলোকে লাভ কৰিছে। তেওঁ কয় যে, অনাগত সময়ত তেওঁলোকৰ প্ৰচেষ্টাই দেশৰ ভৱিষ্যত নিৰূপণ কৰাত সহায় কৰিব। প্ৰধানমন্ত্ৰীয়ে লগতে অসামৰিক

সেৱাৰ পৰীক্ষাত সফলতা লাভ কৰিব নোৱাৰা প্ৰাৰ্থীসকলক উদ্দেশ্য কয় যে, এয়া তেওঁলোকৰ যাত্ৰাৰ সামৰণি নহয়। পৰীক্ষাত সফল হোৱাৰ বিভিন্ন সুযোগ আছে কিন্তু ইয়াৰ উৰ্ধতো প্ৰাৰ্থীসকলে তেওঁলোকৰ যোগ্যতা প্ৰদৰ্শন কৰিব পৰাকৈ ভাৰতত আন বহুতো সুযোগ আছে বুলি প্ৰধানমন্ত্ৰীয়ে লগতে মন্তব্য কৰে। শ্ৰীমোদীয়ে কয় যে তেওঁলোকে এই বিশাল সম্ভাৱনাসমূহৰ অন্বেষণ কৰি লক্ষ্য প্ৰাপ্তিৰ বাবে চেষ্টা কৰা উচিত।

উল্লেখযোগ্য যে কেন্দ্ৰীয় লোকসেৱা আয়োগৰ আজি ঘোষণা কৰা অসামৰিক সেৱাৰ পৰীক্ষাত আই আই টি কানপুৰৰ ইলেকট্ৰিকেল ইঞ্জিনিয়াৰিঙৰ স্নাতক আদিত্য শ্ৰীবাস্তৱে শীৰ্ষ স্থান লাভ কৰিছে। শীৰ্ষ স্থান লাভ কৰা ২৫ গৰাকী প্ৰাৰ্থীৰ ভিতৰত ১০ গৰাকী মহিলা আৰু ১৫ জন পুৰুষ প্ৰাৰ্থী আছে। আয়োগে বাচনি কৰা এহেজাৰ ১৬ গৰাকী প্ৰাৰ্থীৰ ভিতৰত ৬৬৪ জন পুৰুষ আৰু ৩৫২ গৰাকী মহিলা প্ৰাৰ্থী আছে। অসমৰ কেইবাগৰাকীও যুৱক-যুৱতীয়ে এই তালিকাত স্থান লাভ কৰিছে। ইয়াৰ ভিতৰত অভিজ্ঞান হাজৰিকাই ১৭২ সংখ্যক স্থান, ৰিকি লহকৰ প্ৰধানে ২৩০ সংখ্যক স্থান, ঈশ্বৰী ডেকাই ৩২০ সংখ্যক স্থান, ঋতুৰাজ শৰ্মাই ৪৬২ সংখ্যক স্থান, ভাস্কৰ শইকীয়াই ৫৫২ সংখ্যক স্থান, মানস উৎপালে ৬১৫ সংখ্যক স্থান, কল্লোল হাজৰিকাই ৯৯২ সংখ্যক স্থান আৰু আজমল ছছেইনে ১০১৩ সংখ্যক স্থান লাভ কৰিছে।

০০০

অসমৰ অৰুণাচল প্ৰদেশ সীমান্তৱৰ্তী মাৰ্ঘেৰিটাৰ নামদাং এলেকাত আজি পুৱা প্ৰায় চাৰে আঠ বজাত অচিনাক্ত দুৰ্বৃত্তই আছাম ৰাইফলছৰ এটা পহৰাদাৰী দলৰ এখন বাহনক লক্ষ্য কৰি অতৰ্কিতে আক্ৰমণ চলায়। প্ৰতিৰক্ষা বিভাগৰ জনসম্পৰ্কৰক্ষী বিষয়াই প্ৰকাশ কৰা এটা প্ৰেছ বিজ্ঞপ্তি অনুসৰি দুয়োপক্ষৰ মাজত হোৱা গুলীয়াগুলিত এজন জোৱান আহত হয়। আহত জোৱানজনক যোৰহাটৰ সামৰিক চিকিৎসালয়ত ভৰ্তি কৰোৱা হয়। জোৱানজনৰ অৱস্থা বৰ্তমান সুস্থিৰ বুলি জানিব পৰা গৈছে।

০০০

তৃণমূল কংগ্ৰেছৰ নেতা অভিষেক বেনাৰ্জীয়ে কৈছে যে বিজেপি ক্ষমতালৈ আহিলে পশ্চিম বংগৰ জনসাধাৰণে নিজৰ ইচ্ছামতে খাদ্য গ্ৰহণ কৰিব নোৱাৰিব। বিজেপিয়ে লক্ষ্মী বন্দৰ আঁচনি বন্ধ কৰিব বুলিও তেওঁ কয়। লক্ষ্মী বন্দৰ আঁচনিৰ অধীনত ৰাজ্যখনত সাধাৰণ শ্ৰেণীৰ মহিলাসকলে ১০০০ টকা আৰু অনুসূচিত জাতি আৰু জনজাতিৰ মহিলাই তেওঁলোকৰ একাউণ্টত ১২০০ টকা লাভ কৰে। শ্ৰী বেনাৰ্জীয়ে কৈছে যে বিজেপিয়ে পশ্চিমবংগৰ সাধাৰণ মানুহক প্ৰতাৰণা কৰিছে। তেওঁ আজি কোচবিহাৰৰ পৰা দলৰ লোকসভা প্ৰাৰ্থীগৰাকীৰ সমৰ্থনত এখন ৰাজহুৱা সভাত ভাষণ প্ৰদান কৰে। শ্ৰী বেনাৰ্জীয়ে কয় যে যদি তৃণমূল কংগ্ৰেছ ক্ষমতালৈ আহে তেন্তে ৰন্ধন গেছৰ মূল্য হ্রাস পাব। তেওঁ কয় যে বিজেপিয়ে পশ্চিমবংগৰ সংস্কৃতি নাজানে। তেওঁ আশ্বাস দিয়ে যে পশ্চিমবংগৰ যিসকলে আৱাস যোজনাৰ অধীনত পুঁজি লাভ কৰা নাই তেওঁলোকক ৩১ ডিচেম্বৰৰ ভিতৰত এই পুঁজি প্ৰদান কৰা হ'ব।

০০০

নাগালেণ্ডত ১৯ এপ্ৰিলত হবলগীয়া প্ৰথম পৰ্যায়ৰ লোকসভা নিৰ্বাচনৰ বাবে ৰাজনৈতিক দলসমূহৰ প্ৰচাৰ অভিযান অব্যাহত আছে। নাগালেণ্ডৰ একমাত্ৰ লোকসভা আসনখনৰ বাবে তিনিগৰাকী প্ৰাৰ্থীয়ে প্ৰতিদ্বন্দ্বিতা আগবঢ়াইছে।

নেচনেলিষ্ট ডেম'ক্ৰেটিক প্ৰগ্ৰেছিভ পাৰ্টি এনডিপিপিয়ে পিপলছ ডেম'ক্ৰেটিক এলায়েন্সৰ প্ৰাৰ্থী ড০ চুয়েন মুৰীক প্ৰক্ষেপ কৰাৰ বিপৰীতে কংগ্ৰেছে নাগালেণ্ড কংগ্ৰেছৰ সভাপতি এছ ছুপংমেৰেন জমিৰক প্ৰক্ষেপ কৰিছে। হাইথুং টুংগো লোথাই নিৰ্দলীয় প্ৰাৰ্থী হিচাপে প্ৰতিদ্বন্দ্বিতা কৰিছে।

লোকসভা নিৰ্বাচনলৈ মাজত কেইটামান দিন বাকী থকাৰ সময়ত ৰাজ্যখনত ৰাজনৈতিক দলসমূহ বিশেষকৈ এন ডি পি পি-বিজেপি মিত্ৰজোঁট আৰু কংগ্ৰেছ দলে ৰাজ্যৰ বিভিন্ন জিলাত সভা অনুষ্ঠিত কৰি আৰু ভোটাৰৰ ঘৰে ঘৰে প্ৰচাৰ চলাই ভোটাধিকাৰীসকলক আকৰ্ষণ কৰাৰ চেষ্টা চলাইছে।

০০০

বিহাৰৰ পাটনা জিলাৰ কংকৰবাঘ অঞ্চলত আজি সংঘটিত এটা পথ দুৰ্ঘটনাত ৬ জন লোকৰ মৃত্যু হোৱাৰ লগতে দুজন লোক আহত হয়। আৰক্ষীয়ে জনোৱা মতে, অঞ্চলটোৰ বাম লক্ষ্মন সিং পথৰ সমীপত পুৱাৰ ভাগত যাত্ৰী কঢ়িয়াই নিয়া এখন অটোৰিক্সা আৰু মেট্ৰ'ৰেল প্ৰকল্পৰ এখন ক্ৰেনৰ মাজত হোৱা সংঘৰ্ষৰ ফলত দুৰ্ঘটনাটো সংঘটিত হয়। ৰাজ্যখনৰ মুখ্যমন্ত্ৰী নীতিশ কুমাৰে এই দুৰ্ঘটনাত শোক প্ৰকাশ কৰিছে।

০০০

আই পি এল ক্ৰিকেট প্ৰতিযোগিতাৰ আজি কিছুসময়ৰ পাছত কলকাতাৰ ইডেন গাৰ্ডেনছত হবলগীয়া এখন খেলত কলকাতা নাইট ৰাইডাৰ্ছ, ৰাজস্থান ৰয়েলছৰ মুখামুখি হব। উল্লেখযোগ্য যে, এতিয়ালৈকে অনুষ্ঠিত খেলসমূহৰ ওপৰত ভিত্তি কৰি ৰাজস্থান ৰয়েলছ ১০ পইণ্টেৰে পইণ্ট তালিকাৰ শীৰ্ষস্থানত থকাৰ বিপৰীতে কলকাতা নাইট ৰাইডাৰ্ছ ৮ পইণ্টেৰে দ্বিতীয় স্থানত আছে।

০০০

সমাপ্ত